



[www.oljan.fo](http://www.oljan.fo)

Jan Müller

20 - 06 - 2013

## Oljувøkstur í USA fær oljuprís at standa í stað

Óvæntað nýggj oljufund í USA fara at hava við sær, at oljuprísurin fer at halda sær næstu árinum og medvirka til halda globalu olju- og bensinprísunum í stað, meta altjóða greinarar hjá orkustovninum EIA. Tað eru bert fimm ár síðani, at oljuprísurin slóð øll met og náddi 150 dollarar tunnuna. Men teir methøgu oljuprísirnir kennast í dag sum farin tíð og eingin orsøk er fyri at óttast, at teir koma aftur næstu 10-15 árinum siga leiðandi orkugreinarar. Orsøkin er framleiðslan av skiferolju og tjørusandolju. Higartil hevur verið met, at tað liggja góðar 30 mia. tunnur av olju í amerikonsku undirgrundini. Men tøkniligu framtigini seinastu árinum at taka upp eitt nú skiferolju hava økt metingina við umleið 45 mia. tunnum aftrat. Nýggju fundini av m.a. skiferolju í USA hava longu ávirkað oljuframleiðsluna munandi. Í 2005 vórðu framleiddar 5 mia. tunnur av olju í USA. Tað talið er í dag 8 mia. Vøksturinn fer at standa við næstu 15-20 árinum og fer hann at gera sítt til at steðga prísavøkstrinum. Leiðarin av altjóða orkukanningum hjá Credit Suisse, Jan Stuart heldur, at oljuprísurin fer at liggja á í mesta lagi 105 dollarum fyri tunnuna og í minsta lagi 70 dollarum. Meðalprísurin fer at liggja á umleið 95 dollarum fyri tunnuna av Brent olju. Jan Stuart heldur tó, at vit skulu rokna við, at oljuprísurin fer at hækka aftur fram móti 2020 ikki minst orsakað av vøkstrinum í eftirspurninginum. Hóast væntaði vøksturinn í Kina í løtuni er minni enn roknað við, kunnu vit kortini vænta ein vøkstur í eftirspurninginum uppá sikt. Greinarar gera tó vart við, at ein nýggj búskaparkreppa ella ein knappur vøkstur í heimsbúskapinum kann hava týðandi ávirkan á oljuprísinn.